

# Mattia Preti u l-Knisja l-Qadima tal-Madonna tal-Karmnu tal-Belt Valletta

Amanda Ann Vella

B.A (Hons) History of Art

Il-Knisja l-Qadima tal-Madonna tal-Karmelu ma kienet nieqsa minn xejn. Sewwasew, il-Knisja kienet tassew imżejna minn kull aspekt. Apparti li kienet mżejna bl-arkitettura Barokka tagħha kienet ukoll tgawdi minn patrimonju artistiku kbir. Fil-Knisja tal-Karmnu wieħed seta' jara numru mdaqqas ta' statwi u pitturi kif ukoll oġġetti ta' preġju magħmula mill-fidda rregalati mid-devoti Karmelitani għal xi grazzja jew mogħtija bħala turija ta' devozzjoni li kellhom għall-Madonna tal-Karmnu.

Mill-banda l-oħra, il-pitturi li kienu jsebbħu l-Knisja u l-kunvent kienu rikki fl-istili differenti tagħhom. Dawn il-kapulavuri artistici illum il-ġurnata jzejnu l-Knisja l-Ġdida li reġġu bnew il-Karmelitani wara li l-Knisja l-antika kienet intlaqtet mill-bombi tal-għedewwa fit-tieni Gwerra Dinjija u għax tant kemm kibret id-devozzjoni lejn il-Madonna tal-Karmnu li l-Knisja, dik mibnija minn Ġerolamo Cassar kienet saret wisq zġhira biex takkomodahom kollha. Dawn il-kontribwazzjonijiet artistici huma evidenza ċara kemm għad-devoti kemm il-Knisja tal-Karmnu kienet għal-qalb ta' hafna Maltin u Għawdxin. Infatti, wieħed jista' jinnota li l-Knisja l-Qadima<sup>1</sup> tal-Karmelu kellha xorti kbira li kienet imżejna b'hafna pitturi ta' artisti ta' fama kbira. Fost dawn l-artisti nsibu numru ta' pitturi li hargu minn idejn Mattia Preti. Ghalkemm illum mhix ix-xorti li naraw il-Knisja bl-arkitettura tagħha għandna xorti ferm akbar li nistghu naraw dawn il-pitturi fil-Knisja l-Ġdida tal-Karmnu.

## Min kien Mattia Preti?

Mattia Preti, daħal fix-xena artistika Maltija ftit wara tal-miġja tal-Ordni ta' San Ġwann f'Malta. Mattia Preti twieled il-Kalabrija fl-24 ta' Frar fl-1613 u miet nhar it-3 ta' Frar tas-sena 1699. Preti ha t-tagħlim artistiku tiegħu

f'Ruma għall-habta tas-sena 1630<sup>2</sup> wara li mar iżur lil ħuh Gregorio. Minn hawn Preti xorob l-influwenzi artistici tiegħu s-seicento Ruma; stil li kellu kromatika Venezjana. Minn barra dawn l-influwenzi Mattia, jew kif kien ukoll magħruf *Calabrese*, kien influwenzat minn Caravaggio, Mandrefi u Lanfranco. Influwenzi oħra li nsibu f'Mattia Preti, insibu traċċa klassika fl-eżekuzzjoni tal-pitturi tiegħu. Dan l-influwenzi gew intilti f'Mattia Preti min-Neo-Venezjani bħal Pietro da Cortona u ċ-ċelebri Guercino.

Wara Ruma, Preti mexa lejn il-post ta' Napli fejn biddel l-istil artistiku tiegħu biex tneżża' min-naturalizmu riġidu li kien jiddomina l-istil tal-bidu ta' Preti. Wara Napli, Preti wasal Malta fejn huwa qatta' l-kumplement ta' hajtu jghix hawn. Huwa tant ntlaga' tajjeb mill-Ordni tal-Kavallieri ta' San Ġwann li saħansitra hatruh Kavallier. Barra d-diversi kapulavuri artistici li bihom żejjen hafna mill-Knejjes ta' Malta u Għawdex, Mattia Preti kien afdat id-dekorazzjoni tal-Kon-Katridal ta' San Ġwann. Preti kellu xorti tajba li kellu karriera artistika twila u produttiva hafna li hafna mużewijiet madwar id-dinja għandhom xi pittura minn tiegħu, imma x-xorti tagħna hija tant aktar li ħalla numru sabiħ ta' pitturi mill-aqwa lill-gzejjer tagħna.

## Il-Pitturi fil-Knisja l-Qadima tal-Madonna tal-Karmnu

### Il-Pittura tal-Madonna tal-Pilar

Fost il-hafna pitturi li bihom giet imżejna l-Knisja, insibu l-pittura li ggib l-isem tal-Madonna tal-Pilar. Fis-sena 1952, li ta' min isemmi hi s-sena li fiha giet mwaqqa' l-Knisja l-qadima, din il-pittura kienet tinsab fil-Kappellun ta' San Ġuzepp, eżattament fuq id-daħla tal-passaġġ li kienet tgħaqqad il-kappella ta' Sant'Elija ma' dik ta' San Ġuzepp. Illum din



il-pittura sabiha tinsab fuq il-bieb li jagħti għas-sagrestija. Din illum hija magħrufa bħala l-Kappellun ta' San Ġuzepp.



Il-Madonna tal-Pilar, xogħol mill-isbaħ ta' Mattia Preti

Il-pittura tal-*Madonna tal-Pilar*, li hija eżegwita b'paletta b'toni ta' kannella u roża. Din il-pittura turi l-mument li fih il-Madonna dehret lil San Xmun. Il-pittura turi l-Madonna bilqiegħda fuq tron ta' sħab waqt li titfa' ħarsitha fuq il-figura ta' San Xmun. Fl-isfond, wara ras il-Madonna, wieħed jista' jara żewġt'učuħ ta' Angli eżegwita b'teknika monokromatika li għaldaqstant ma jnaqsu xejn mill-importanza tal-Madonna. F'din il-pittura wieħed jista' jara l-figura tal-Madonna lluminata b'dawl abjad waqt li l-figura ta' San Xmun hija mdawla sa nofsu. Il-figura tal-Madonna narawha mlibbsa drappeġġ aħmar, li jaqa' b'tinji fondi u tqal. Minbarra t-tunika, il-Madonna għandha mantell blu waqt li jidher jperper ġor-riħ, teknika li biha Preti johloq moviment u drammaticità.

Ta' min isemmi li din id-drammaticità fit-tpiġġija tal-ilbies kien popolari wisq fi żmien il-Barokk. Fuq linja djaġonali li tibda mill-figura tal-Madonna naraw il-figura inklinata ta' San Xmun. Dan l-enfasi huwa muri permezz ta'



Dettalji mill-isbaħ tal-pittura tal-Madonna tal-Pilar

lanza li qiegħda tistrieħ fuq l-ispalla tal-qaddis. Minbarra l-eżekuzzjoni tajba tal-figuri, Preti jurina l-bravura tiegħu billi jgħaqqad il-parti ta' fuq tal-pittura ma' ta' isfel. Dan jagħmlu



permezz tas-sebgha li jippona lejn il-figura ta' San Xmun. Motiv importantissimu fil-pittura hija l-kolonna li fuqha hemm l-istemma araldika tal-Kavallieri tal-Lingwa ta' Kastilja.

### Il-Pittura ta' Sant'Anġlu

Kappella oħra li għandha l-pittura titolari li ħarġet minn taħt l-idejn Mattia Preti tinsab fil-kappella li bħala patrun tagħraf lil *Sant' Anġlu*<sup>3</sup>. Din id-dedikazzjoni seħħet fis-sena 1866<sup>4</sup> u bix-xieraq, minflok il-kwadru tal-Madonna tpoġġa iehor ta' *Sant' Anġlu*. Dan l-aħħar kwadru kien sar lejn l-aħħar tas-1670ijiet.<sup>5 6</sup> Il-kwadru tal-qaddies juri lil Sant'Anġlu liebes tonka kannella b'mantell abjad fuqha, li ta' min jinnota huwa lbies Karmelitan, filwaqt li qed jinkina f'nofs il-pittura. Mattia Preti jpitte lill-qaddis, b'idejh miftuħa beraħ waqt li rasu hija mitfuħa lura hekk kif jitfa' ħarstu lejn kerubin. F'idejn il-kerubin, wieħed jista' jinnota li għandu, kuruna u fergħa tal-palma. Hawnhekk, Preti jurina eżekuzzjoni perfetta u eżatta tal-figura anatomika. Fil-pittura naraw ukoll l-użu ta' ikona tradizzjonali li tirrappreżenta lill-qaddis - li hija mannara. Il-palletta li uża hawn Preti jispikkaw ħafna sfumaturi ta' kannella skuri u kannella ċari biex b'hekk jinholqu kuntrasti kromatiċi fil-pittura. Dan il-kuntrast jillumina lill-protagonista tal-pittura billi jitfa' l-qaddis f'dawl abjad fuq, speċjalment id-dawl li jillumina l-mantell.

### Il-pittura ta' San Albert

Fil-Kappella ta' San Albert, li hi l-kappella fuq in-naħa tal-lemin tal-Knisja l-Qadima, kellha pittura oħra li ħarġet minn taħt idejn Mattia Preti<sup>7</sup>. Din tirrappreżenta lil *San Albert ta' Trapani* u kienet saret lejn l-aħħar tas-snin 1670ijiet. Fiż-żmien, il-Knisja l-Qadima, wieħed seta' jammira dil-pittura fil-kor sas-sena 1866 meta din tneħħiet biex iżzejjen l-artal tal-Kappella li kienet se ġġib l-istess dedikazzjoni tal-qaddis. Wara li nbriet il-Knisja l-Ġdida, din il-pittura reġġet sabet ruħha fuq l-artal ta' San Albert ta' Trapani. Mattia Preti jpoġġi lill-protagonista, San Albert, fin-naħa ta' quddiem tal-pittura. Huwa jpoġġi lill-qaddis għarkupptejh quddiem artal waqt li jzomm f'idejh Salib u l-oħra serraħ fuq sidru. Bħal Sant'Anġlu, San Albert huwa liebes tonka kannella b'mantell abjad fuq spallejh. Jofroq id-dalma li tiddomina l-pittura, hemm dawl abjad qawwi li ġej min-



L-artal ta' Sant'Anġlu, fil-kanisja l-qadima



Il-Pittura ta' Sant'Anġlu







L-Artal ta' San Albert, fil-knisja l-qadima

naħa ta' fuq mix-xellug li jdawwal wiċċ San Albert. Id-dawl qiegħed jiżvela wkoll żewġ kerubini daħkana u ferrieħa fl-isfond tal-pittura. Ta' min jinnota li din il-pittura fiha ħafna similiritajiet bejn il-pittura li tirrappreżenta lil Sant'Anġlu.

Fil-Kappella ta' Sant'Albert, li qabel kellha dedikazzjoni lill-Madonna<sup>8 9</sup>, kellha artal imżejjen b'pittura li tirrappreżenta lil *Madonna mdawra b'San Bastjan u San Mikiel*. Għall-kuntrarju tal-pitturi oħra li nsibu fil-knisja, din il-pittura hija attribwita lill-bottega ta' Mattia Preti<sup>10</sup>. F'din il-pittura naraw il-figura ċentrali tal-Madonna terfa' lil Ġesù Bambin f'idha l-leminija. Barra minn hekk, il-Madonna għandha idha l-oħra fuq sidirha waqt li tferra' l-ħalib fuq l-erwieħ tal-Purgatorju li jokkupaw in-naħa t'isfel tal-pittura. Safrattant, naraw lil San Sebastjan u San Mikiel huma mpittra bilwieqfa ħdejn il-figura tal-Madonna.

F'din il-pittura naraw lil San Sebastjan impengi marbut ma' zokk ta' sigra b'vlegġeġ,



Il-Pittura ta' San Albert – xogħol ta' Mattia Preti



Il-pittura tal-Madonna mdawra b' San Bastjan u San Mikiel attribwita lill-bottega ta' Preti



li jirrapprezentaw il-martirju tiegħu, u lil San Mikiel impitter bhala suldat iżzomm miżien f'id waħda u fl-oħra jzomm xabla. Barra l-figuri tal-qaddisin, insibu numru kbir ta' kerubini u angli li jiffurmaw ċirku madwar il-figura solenni tal-Madonna. Din il-pittura għandha t-tonalità tal-paletta tagħha skura. Din l-amalgamazzjoni ta' kuluri skuri jikkontrasta b'aktar saħħa mal-mantell aħmar ta' San Mikiel u maċ-ċaruta l-bajda li liebes San Sebastjan. Ta' min issemmi li l-inklużjoni ta' dawn iż-żewġ qaddisin hija kemxejn interessanti. Fil-fatt, fl-antik kienu jaħsbu li l-inklużjoni ta' San Mikiel u San Sebastjan hija minħabba li dawn kienu l-patrni tal-fundaturi tal-Kappella. Mill-banda l-oħra hemm min jaħseb li dawn dahlu fil-pittura billi fil-viċinanzi jinstabu l-bastjuni msemmija għal San Sebastjan u San Mikiel<sup>11</sup>.

Il-pitturi kollha msemmijin hawn qegħdin fi stat ta' preservazzjoni tajjeb hafna. B'xorti ferm tajjeb, dawn il-pitturi qatt ma kienu milquta mill-attakki tal-għedewwa li tagħhom sfat vittma bosta drabi l-Knisja l-Qadima tal-Karmnu. Madanakollu hija xorti ferm akbar li dawn il-pitturi għadhom jzejn l-artali rispettivi tagħhom fil-Knisja l-Ġdida. It-tqegħid ta' dawn il-pitturi hija l-holqa li torbot il-passat mal-preżent; hija tifikira ta' kemm hi, għadha u tibqa' qawwija d-devozzjoni lejn il-Madonna tal-Karmelu.

#### Bibjografija

##### Sorsi Primarji

C.A.V. Cab. A., f. 270, n. 3; f. 190.

Cabreo A

Cabreo B

Storia della Chiesa

##### Sorsi Sekondarji

Ferris, A., 1985, *Descrizione storica delle chiese di Malta e Gozo*, Midsea Books, Malta.

Guillaumier, A., 1972, *Bliet u Rħula Maltin*, 2nd Edition, Malta.

Mahoney, L., 1996, *5000 years of architecture in Malta*, Valletta Publishing.

Mahoney, L., 1988, *A History of Maltese architecture from Ancient times up to 1800*, Malta.

Sammut, L., 1952, *L-Santwarju tal-Karmnu*, Progress Press, Malta.

Sammut, L., 1951, *Breve storia della devozione di Maria S.S del Carmine nell'Isola di Malta*, Malta.

Sciberras, K., 2009, *Baroque Paintings in Malta*, Midsea Books.

Sciberras, K., 2003, *L-Arti Barokka f' Malta*, PIN publications, Malta.

Spike, J.T., 1999, *Mattia Preti: catalogo ragionato dei dipinti*, Centro Di Firenze.

#### Siti Elettronici

Debono, S., A Maltese Hagiography for Mattia Preti, [http://www.academia.edu/4154038/A\\_Maltese\\_Hagiography\\_for\\_Mattia\\_Preti\\_in\\_Sandro\\_Debono\\_Giuseppe\\_Valentino\\_Mattia\\_Preti\\_-\\_Faith\\_and\\_Humanity\\_Exhibition\\_Catalogue\\_Midseabooks\\_2013](http://www.academia.edu/4154038/A_Maltese_Hagiography_for_Mattia_Preti_in_Sandro_Debono_Giuseppe_Valentino_Mattia_Preti_-_Faith_and_Humanity_Exhibition_Catalogue_Midseabooks_2013), aċċessat nhar 29.03.2015.

<http://www.stjohnscocathedral.com/mattia-preti.html>, aċċessat nhar 29.03.2015.

#### Referenzi

<sup>1</sup> Il-Knisja l-Qadima tal-Karmnu bdiet tinbena fl-1570 mill-arkitett Ġerolamo Cassar.

<sup>2</sup> Sciberras, K., 2009, *Baroque Paintings in Malta*, Midsea Books: 103-163.

<sup>3</sup> Lura fiż-żmien, din il-kappella kellha dedikazzjoni differenti. Fil-fatt kienet magħrufa bhala l-kappella tal-Madonna ta' Loreto li magħha kellha wkoll pittura kbira li tirrapprezenta l-Madonna ta' Loreto. Meta l-Kappella bidlet id-dedikazzjoni tagħha, il-pittura tneħhiet biex imbagħad sabet ruħha fil-kappellun ta' San Guzepp. Sammut, 1952, p66.

<sup>4</sup> Spike, 1999, p. 304 "...*tansferiti ai primi due altari della chiesa poco prima del 1866...*".

<sup>5</sup> Originarjament dan il-kwadru kien fil-kor tal-Knisja. Sammut, 1952, p. 63; Spike, 1999, p. 304; Ferris, 1866, p. 221.

<sup>6</sup> Fis-sena 1927 il-pittura ta' Sant'Anġlu giet restawrata. Wara li l-knisja l-qadima twaqqgħet, il-Karmelitani żżammew din il-pittura biex illum qieghda fil-Kappella ta' Sant'Anġlu.

<sup>7</sup> Spike, 1999, pp. 304-305; Sciberras, 2009, p. 401, Sciberras, 2003, p.; Sammut, 1952, p. 63; Guillaumier, 1972, p. 496.

<sup>8</sup> Il-Kappella ta' San Albert, originarjament kienet ddedikata lill-Madonna tal-Grazzja u l-patrni tagħha kien ċertu Giovanni Domenico di Napoli. C.A.V. Cab. A., f. 270, n. 3; f. 190.

<sup>9</sup> Wara li l-Kappella bidlet id-dedikazzjoni, il-pittura tal-Madonna b'San Sebastjan u San Mikiel tbiddlet, il-pittura sabet ruħha fil-kunvent tal-Karmelitani.

<sup>10</sup> Sciberras, 2009, p. 403

<sup>11</sup> Sammut, 1952, p. 51.

